

---

## Павел Саковіч

---



...Пражыў нямала я, ды што з таго,  
Калі да шчасця не дажыў свайго...

---

## Куды ляцім?..

### Разьвіталны наказ

Як прыйдзе раптам непазьбежны час,  
Час разьвітанья з блізкімі, сябрамі,  
Скажу ім ціха я: «Люблю ўсіх вас,  
А вінаваты, грэшны перад вамі.

Застаўся перад кожным я ў даўгу,  
Хоць шчодрыя былі мае намеры,  
Ды разьлічыцца з вамі не магу –  
Мне ўжо ТУДЫ прыдчынілі дзьверы.

Вам словы добрыя ня ўсе сказаў,  
Якія шчырымі былі, ад сэрца...  
На дне душы іх недзе я схаваў,  
І ўжо не адшукаць тых слоў, здаецца.

Вы будзьце лепшымі, скажу, чым я,  
Перад людзьмі і Богам не грашыце...»  
Ды споведзь перарве душа мая  
І выдыхне апошняе:  
— Жывіце!

### Вясновы экспромт

Калі дарожны надакучыць тлум,  
Спыніце бег няўрымсьлівы машыны:  
Да вас праб'ецца скрозь бязладны шум  
«Марзянка» Бога – пошчак салаўіны.

### Груганы

Пражыў нямала я, ды што з таго,  
Калі да шчасця не дажыў свайго.  
Чаму жар-птушку так і не злавіў –  
Нават пяра—і тое не здабыў!  
А можа пашанце раптам зноў:  
Жар-птушка вернецца  
з маіх юнацкіх сноў?

З надзеяй азірнуся я.  
Адны  
Сядзяць наўкол, чакаюць...  
груганы.

### Крыжы

Крыжы свае на могількі прыносім,  
І тут, закончыўшы грахоўны шлях,  
Мы шчыра ў Бога прабачэння просім,  
А душы нашы стогнуць на крыжах.

### На разломе

Зямля дрыжыць, Зямлі баліць.  
Разлад нябачаны ў прыродзе,  
Бо ў згодзе з ёй ня ўмеем жыць.  
Няўжо Зямля нас спапяліць,

Каб лепшых потым нарадзіць?  
...Ідзе разлом тысячагоддзяў...

### Перад іконай Маці Божай

Як сустрэнуся позіркам з Ёй,  
Адчуваю свой лёс я сірочы,  
Бо ніхто пасья маці маёй  
Не глядзеў мне з такой дабрынёй  
І самотным прароцтвам у вочы.

### Куды ляцім?

Сьпяшаемся, ляцім туды, сюды...  
Ці ж мае гэта нейкае значэньне,  
Калі, урэшце, ва ўсіх нас заўжды  
Адзін, агульны – ТОЙ –  
пункт прызначэньня...